

## Id-diskriminazzjoni minħabba r-religjon hija realtà

*Joe għandu 30 sena, ilu jgħix f'Malta għal 10 snin u jidentifika lilu nnifsu bħala anjostiku għaliex jgħid li l-possibilità li Alla ma jeżistix hija ikbar mill-possibilità tal-eżistenza tiegħu. Huwa jhossu diskriminat minħabba li ġej minn pajjiż fejn iċ-ċittadini tiegħu huma kollha meqjusa bħala Musulmani. Minħabba f'hekk, għalkemm hu anjostiku, persuni oħra xorta bdew jassumu li hu Musulman. Kawża ta' dan, huwa ġie miċħud minn impjieg fl-industrija li għandu esperjenza fiha u qalulu li minflok għandu jaħdem f'take-away tal-ikel Tork. Dan qaluhulu kemm-il darba u bl-għajruna ta' ħabib spicċa jaħdem bħala kok f'take-away minħabba li ġie miċħud mill-opportunitajiet l-oħra kollha ta'xogħol.*

Din l-esperjenza ta' diskriminazzjoni fl-impjieg minħabba t-twemmin ta' dak li jkun ħarġet minn riċerka li għamlet il-Kummissjoni Nazzjonali għall-Promozzjoni tal-Ugwaljanza (NCPE). Skont il-liġi li tkopri l-ugwaljanza bejn l-irġiel u n-nisa f'Malta, id-diskriminazzjoni minħabba r-religjon jew twemmin hija pprojbita meta sseħħ fl-impjieg, fil-banek u s-servizzi finanzjarji kif ukoll fl-edukazzjoni u t-taħriġ vokazzjonali.

L-esperjenza li rreferajt għaliha hawn fuq seħħet primarjament kawża tal-isterjotipi, jiġifieri meta nagħtu timbru lil grupp ta' nies minħabba xi karatteristiċi li naraw f'xi uħud minnhom u li mbagħad napplikawhom għal kull membru ta' dak il-grupp. Minħabba li qed jiġi ġġeneralizzat grupp sħiħ, il-membri tal-grupp isibu ruħhom f'riskju akbar ta' diskriminazzjoni kif ukoll jaf iħossuhom li ma jistgħux jippartecipaw b'mod sħiħ fis-socjetà jew jizvillupaw il-potenzjal tagħhom daqs ħaddieħor.

Dawn il-każijiet ġew studjati permezz tar-riċerka li għamlet l-NCPE fejn ġew intervistati persuni li personalment ġew iddiskriminati jew jafu lil xi ħadd li għadda minn każ ta' diskriminazzjoni minħabba r-religjon. Per eżempju, ġie rrapurtat li xi kultant anki minħabba n-nazzjonalità jew oriġini etnika, persuna tista' tiġi assoċjata ma' ċerta fidi. Minħabba f'hekk jinholqu diffikultajiet, fosthom li ma jingħatawx impjieg jew inkella jiġu mcaħħda minn taħriġ kemm edukattiv kif ukoll fuw il-post tax-xogħol. Kien ħareġ minn din ir-riċerka li fl-iskejjel jaf ikun hemm tfal li jiġu mwarrba minħabba r-religjon tagħhom għaliex l-istudenti sħabhom ikunu ġew influwenzati mill-opinjoni negattiva tal-ġenituri tagħhom dwar tfal li jhaddnu religjonijiet differenti.

Għalkemm dawn it-tipi ta' diskriminazzjoni jeżistu, l-NCPE ftit li xejn iltaggħet ma' każijiet bħal dawn. Mir-riċerka ħarġu diversi raġunijiet għaliex ma jiġux irrappurtati dawn il-każijiet. L-iktar raġunijiet komuni huma minħabba li jaħsbu li m'hu se joħroġ xejn mir-rapport tagħhom jew li s-sitwazzjoni mhux se tinbidel. Hemm ukoll min jibza' jirrapporta għaliex jitolfu l-impjieg tagħhom u anki minħabba li xi wħud ħassew li ma setgħu jagħmlu xejn. Raġunijiet oħra huma l-biża' mill-bullying, li persuni ħassewhom imbarazzati jew inkella li ma kinux konxji tal-possibilità li jirrapportaw.

Bħala parti mix-xogħol tagħha, l-NCPE taħdem biex toħloq kuxjenza dwar l-importanza tal-ugwaljanza f'dak li għandu x'jaqsam mar-religjon jew twemmin. Għal dan il-għan, toffri sessjonijiet ta' taħriġ li jkun jitttrattaw fuq l-ugwaljanza u d-diskriminazzjoni, inkluż dik li



ssejtn minhabba r-religjon jew twemmin. Dan it-tip ta' taħriġ huwa mmirat għal studenti, edukaturi, kumpaniji privati kif ukoll is-settur pubbliku.

L-NCPE tkegġeg lin-nies li jhossu hom diskriminati abbażi tar-religjon jew twemmin biex iressqu l-ilment tagħhom. L-NCPE toffri għajnuna biex timtela l-formula tal-ilmenti. Jekk l-ilment ikun jaqa' taħt il-liġi li tħares l-ugwaljanza bejn l-irġiel u n-nisa, jien bhala Kummissarju ninvestiga il-każ skont il-bżonn.

Min jixtieq aktar informazzjoni jista' jagħmel kuntatt mal-NCPE fuq 25903850, [equality@gov.mt](mailto:equality@gov.mt) jew fuq Facebook taħt '*National Commission for the Promotion of Equality*'.

**Renee Laiviera, Kummissarju  
Kummissjoni Nazzjonali għall-Promozzjoni tal-Ugwaljanza (NCPE)**